

Merħba! Il-Papa jistieden lill-bnedmin ta' rieda tajba biex ningħaqdu flimkien u nitolbu **sabiex il-progress fit-teknoloġija u apparat b'intelliġenza artifiċjali jibqa' dejjem għas-servizz tal-bniedem.**



Ningabar:

Inpoġġi bilqiegħda f'post komdu u nikkalma. Nieħu nifsijiet 'il ġewwa u 'l barra bil-mod. Fis-skiet inħoss lil Alla u l-imħabba tiegħu fija. Nagħraf lil Alla bħala l-Ħallieq tiegħi li tani l-intelliġenza biex nużaha għall-ġid tal-oħrajn. Nirringrazzjah tad-doni kollha li taha lill-umanità.




Fatt ċkejken:

Chen kien tarbija Ċiniża li twieled b'difett f'qalbu li kien fatali. Kellu kundizzjoni rari li kienet diffiċli biex tfejjaqha.

F'Marzu tas-sena 2016, meta kellu disa' xhur, Chen daħal l-isptar b'attakk ta' qalb qawwi u bi pneumonia. Iċ-ċans li jmut qabel ma jagħlaq sena, kien għoli ħafna jekk ma kinux se jagħmlulu xi trattament. "Kien żgħir u ċkejken wisq u kien jeħtieġ trattament minnufih," qal il-kirurgu tat-tarbija, Dr. Xueqin, id-Direttur taċ-ċentru pedjatriku tal-kirurgija tal-qalb fl-Isptar tal-Poplu ta' Jilin. Minkejja li l-operazzjoni kienet riskjuża u kkomplicata ħafna, kienet suċċess, u t-tifel ċkejken baqa' ħaj minkejja dan l-intervent.

It-tim ta' tobbja kien iddeċieda li jibni mudell tal-istess daqs tal-qalb ċkejknja ta' Chen billi uża printer 3D biex jippjana din l-operazzjoni kkomplicata. Din kienet l-ewwel darba li ntuża dan il-metodu fiċ-Ċina. "Permezz tal-mudell, konna kapaci nkunu nafu preċiżament fejn u kif għandna naqtgħu, u kemm kellha tkun kbira l-inċiżjoni. U bi pjan bħal dan li kien maħdum bir-reqqa, lestejna l-operazzjoni f'nofs il-ħin li konna qed nistennew li nieħdu," qal it-tabib Zhang Xueqin.

Chen kien fortunat li l-għajjnuna tat-teknoloġija diġitali fis-saħħa mhux talli salvatlu ħajtu, iżda seta' jgħix ħajja aħjar.



Naħseb ftit:

Illum kulħadd jaf li l-intelliġenza artifiċjali tista' tintuża biex tissostitwixxi jew saħansitra tagħmel ħsara lill-bnedmin. Kemm hu importanti li l-intelliġenza artifiċjali, ir-robotika u innovazzjonijiet oħra jikkontribwixxu għas-servizz tal-umanità?



Nitlob:

Mulej, grazzi talli tajtna l-intelliġenza biex noħolqu magni u sistemi tal-kompjuter li jippermettulna ngħinu lil ħaddieħor. Għinna nirrealizzaw li l-bnedmin, b'kuntrast mal-magni, għandhom qalb u kuxjenza biex jgħinuhom jiddeċiedu u jagħzlu kif jużaw l-invenzjonijiet tagħhom, biex jgħinu u mhux biex jissostitwixxu jew iwegġgħu bnedmin oħra.



Kliem ta' dawl:

L-intelliġenza artifiċjali la hija tajba u lanqas ħażina. Hija għodda. Hija teknoloġija għalina biex nużawha.

Oren Etzioni



X'nista' nagħmel:

Infittex fuq l-Internet u niddiskuti ma' familti kif l-intelliġenza artifiċjali tista' tintuża favur jew kontra l-umanità. Waħdi jew fil-komunità, nitlob biex l-intelliġenza artifiċjali tintuża b'mod tajjeb fi ħdan is-soċjetà.